

TIOSESI O 'UVEA MO FUTUNA



Hogofulu mā tolu fagonogono

E AU TUI KI TE TOETU'UAKE A TE SINO



'E hoa mai te ma'ulí ki te mate

Ko te lagi me'a faigata'a tahi 'aenī ki te mahinó, kote'uhi 'e mole tatau te 'uhiga o te 'ū kupú 'iā vaha'a sēkuló...Kiā tātou, i te 'aho nei, “ko te kakano” ko te koga o totatou sinó 'e fēala tona fāfā, ko totatou sino 'aē 'e mate o pala. Ko te 'uhiga 'e tuku mai i te kole “tui”, **ko te kātoa o te sinó pea mo te laumālie**. Kā kita palalau fēnei, 'e mole mahino mai ai ia te faigata'a'ia.

I tona fitu fagonogonó, ne'e tou ui, 'e tou tui ki te toetu'uake a te haha'i mamaté, kote'uhi he ne'e kua toetu'uake 'ia Kilisitō mai te haha'i mamaté pea kua ma'uli ia o talu ai.

'E toe palalau pe ki ai te numelo 152 o te Youcat pea ina hilifaki ki ai te tala 'aenī o fēnei **kua fakakau tātou e Sēsū ki tona ma'uli he'egatá...**

Ko ia 'aia, i te 'Evaselio a Sagato Soane, 'e 'ui fēnei mai e Sēsū kiā tātou: “*Ko au, ko te Toetu'uaké. Ko 'aē 'e tui mai kia te au, tatau pē pe'e mate, 'e ma'uli anai ia.*” (Soane 11, 25b). Ko te fakakau 'aia, 'e putuputu tatatou ma'u i te 'Evaselio a Soané. 'E fia fakakau **tātou** e Sēsū ki tona ma'uli fakatahi mo tana Tamai, ko he ma'uli 'e mole toe gata ia.

Kā, 'e ko ai 'iā tātou 'ia au? Koteā te me'a 'e toega maiā tātou i te 'Eteleno? Ko he fehu'i faigata'a 'aupito.

I te lakaga ne'e felāve'i ai 'ia te kau tisipuló pea mo Sēsū kua 'osi toetu'uaké, ne'e mole ko he tahi pe ne'e faka'ata (fatome). Ne'e ko ia totonu mo tona sinó pea ne'e ina pāui ia Toma ke ina fāfā...kae logo lā, ne'e tu'u 'iā mu'a o tana kau 'apositoló kā ne'e kua punupunu 'ia te 'ū matapā! Ne'e ko la pea ne'e kua kehe ia!

Ne'e fakatupu tātou e te 'Atua ke tou sinó mo laumalie o tahi. Ne'e tupu tagata 'ia Sēsū o tahi tona sino mo tona laumālie. Ne'e toetu'uake tona sinó pea mo tona laumālie.

Kiā tātou, pea 'e fakamo'oni ki ai me'a kua tou ma'uli'i, 'e puli anai totatou sino kakanó, 'e kai e te 'ū 'unufé pe ko ika o te taí, pe'e tou 'ave ke tutu. 'E mole ko he fakatupu'aga ia o hatatou mole tui ki te toetu'uaké.

'E tou tui 'e fia fakama'uli tātou e te 'Atua, mole ko totatou laumalie pē, kae ko tātou kātoa. 'E tou kehe anai o hagē pe ko Sēsū, kae **'e tou liliu pē anai ko tātou totonu**.

Ko te feafea'i o te ma'uli i te 'osi o te maté, o hagē pe ko te toetu'uake o totatou sinó, ko he misitelio ia. Ko te mate fakakelekele 'e ko he fai fagona ia ki te he'e'ilo kātoa. Ko te me'a pe ke tou

fai ko te tuku tatatou falalá ki te 'Alikí, 'aē ne'e ina fakapapau mai, o hagē ko tana tuku kātoa tana falalá ki tana Tamai i te lakaga ne'e pūluhia ai i te fuga kolusé.

Ko te me'a 'e fakahinohino mai e te 'Ekelesiá, 'aki tana muli kiā me'a kua tu'u tohi, **'e hoko te maté, pea mavetevete te sino pea mo te laumalié, pea 'e lolotoga pala totatou sino kae 'alu totatou laumālie o fakafelāve'i ki te 'Atuá pea fakatalitali ai ke toe pipiki ki te sino toetu'uaké, i te 'aho fakamuli (Youcat n°154)**

Ko te site o te 'Ekelesia katolika o Falaní, i 'ana fekumi, 'e ina ui mai kiā tātou:

“Ko te toetu'uake o te kakanó ko tona 'uhiga ko te 'alu'aga faka'osi o te tagatá 'e mole anai ko te mavae kehe o te laumālie mai te sinó, kā 'e ko totatou sino maté 'e toe ma'uli anai i te 'aho fakamuli, 'e kehe anai ia pea fakaliliu anai ia o “laumālie”. Kua pāui'i tātou ke tou tuifaki ia te sino kolōlia 'ia 'aia 'e palalau'i e Sagato Paulo. Ko te fa'ahiga palalau 'aia 'e tuha ia mo te sino o Sēsū i tana kua toetu'uaké. Ko te kupu fakateolosia 'aia 'e toe fakatuha ia ki te 'alu'aga o sino o te haha'i mā'oni'oni i tanatou toetu'uake...Ne'e 'ui e te 'apositolo ko Paulo: “E fetogi anai e te Kilisitō totatou sino ke liliu o tatau mo tona sino kolōlia'ia.” (E.3.21) 'E tonu ke tou mahino ki tatatou toetu'uake i te mālama o te toetu'uake a Kilisitō, 'e faiga'i e te Tamai 'aki te mafimafi o te Laumālie Mā'oni'oni, ke hoko ia o tatau 'osi.

'E fakalaka 'ia te agafai anai o te toetu'uaké 'ia me'a 'e fealagia e tatatou fakakaukau mo tatatou mahino”.

'E faigata'a 'aupitó te fakahā o ni mo'oni o he fa'ahiga ma'uli 'e mole kākusia ke tou 'ilo'i! Ko te me'a kei toe mai kiā tātou pea ko te ma'uhiga ia: ko te falalá ki te fakapapau o te 'Alikí: ko te tui pē 'aia!



'E au 'alu pe'e mole au 'alu?